

پروفیسر ڈاکٹر محمد یسین مظہر صدیقی  
ادارہ علوم اسلامیہ، مسلم یونیورسٹی علی گڑھ

## حدیث ”بُنَى الْإِسْلَامِ عَلَى خَمْسٍ“ کا روایتی اور درایتی تجزیہ

اسلام کی سب سے جامع، صحیح اور قدیم ترین تعریف اس حدیث مشہور و مبارک میں ملتی ہے۔ متعدد محدثین کرام نے اس حدیث معنی خیز کی تخریج اپنی اپنی کتاب الایمان میں مختلف ابواب میں فرمائی ہے۔ مشہور مجموعہ احادیث صحاح ستہ میں بھی وہ موجود ہے، اور دوسری صحاح اور سنن میں بھی اس کا ذکر خیر پایا جاتا ہے۔ ان میں سے اہم ترین باب ہے: مسلم کا باب بیان ارکان الاسلام و دعائمہ العظام جب کہ امام بخاری نے اپنی کتاب الایمان کے اولین باب باب قول النبی صلی اللہ علیہ وسلم بُنَى الْإِسْلَامِ عَلَى خَمْسٍ کے ترجمۃ الباب میں اس کا ذکر کیا ہے۔ اور پوری حدیث دوسرے باب باب دعاؤ کھ ایمانکھ میں نقل کی ہے۔ اولین باب کے ترجمے کی حکمت یہ ہے کہ حضرت امام نے اپنے عقیدہ محدثین کے مطابق ایمان کو قول اور فعل پر مبنی بتایا ہے اور اسی کی تائید میں حدیث مذکورہ کا اولین حصہ نقل کیا ہے، کیوں کہ اس حدیث شریف کے متن میں اسلام کو عقیدہ توحید و رسالت کے علاوہ ارکان اربعہ نماز، زکوٰۃ، روزہ اور حج پر مبنی بتایا گیا ہے۔ یہ دوسری بات ہے کہ اس خیال و فکر محدثین میں ایمان اور اسلام کا امتیاز و فرق نہیں سمجھا گیا، اور نہ ہی ارکان یا عمل کے قول اور عقیدے / ایمان سے ارتباط کو سمجھا گیا۔ یہ ہر حال یہ دوسری بحث ہے، جس پر بہت سے علمائے اسلام، فقہائے کرام اور محدثین عظام نے مفصل

بحثیں کی ہیں۔ سر دست ہماری بحث دعائم/ ارکان خمسہ پر مبنی حدیث نبوی کی تخریج سے ہے۔ امام ترمذی نے اپنی جامع شریف میں اسی حدیث شریف کا سرنامہ باب کا قرار دیا ہے۔ باب ماجاء بنی الاسلام علی خمس اور امام نسائی نے سوالیہ/ استفہامیہ باب باندھا ہے: علیٰ کھر بنی الاسلام؟

معروف صحاح ستہ میں سے صرف چار کتب میں اس بنیادی حدیث کی تخریج کی گئی ہے۔ ان کے علاوہ متعدد دوسری کتب حدیث میں بھی اس حدیث نبوی کی تخریج ملتی ہے جس کا ذکر بہ عنوان کیا جاتا ہے:

مسند احمد بن حنبل: ج ۲، ص ۱۴۳

ابن حبان - صحیح: ج ۱، ص ۱۸۸

سنن کبریٰ بیہقی: ج ۱، ص ۳۵۸

مصنف عبدالرزاق

### روایت حدیث اسناد و متن

ان میں سے بیشتر کتب حدیث میں یہ انتہائی اہم حدیث حضرت عبداللہ بن عمر رضی اللہ عنہما سے مروی ہے۔ ظاہر ہے کہ تمام محدثین کرام نے اپنی اپنی اسناد سے اسے حضرت عبداللہ بن عمر سے اخذ و قبول کیا ہے۔ ان تمام اسناد کا مطالعہ بھی اپنی جگہ بہت اہم ہے کہ وہ بہت سے مسائل مہمات اور امور و اصول بیان کرتا ہے۔ پہلے صحاح ستہ کی چار کتب قیمہ کی اسناد بالترتیب ملاحظہ ہوں کہ ان کے مطالعے کے بعد ہی صحیح تجزیہ ہو سکتا ہے:

حدیث بخاری

حدثنا عبید اللہ بن موسیٰ قال: اخبرنا حنظلة بن ابی سلیمان عن  
عکرمہ: بن خالد عن ابن عمر قال: قال رسول اللہ صلی اللہ علیہ  
وسلم: بنی الاسلام علی خمس، شهادة ان لا اله الا اللہ وان محمدا  
رسول اللہ صلی اللہ علیہ وسلم، واقام الصلوة وابتاء الزکاة والحج  
وصوم رمضان (۱)

## حدیث مسلم

حدثنا محمد بن عبدالله بن نمير الهمداني، حدثنا ابو خالد يعني سليمان بن حيان الاحمر، عن ابي مالك الانجعي، عن سعد بن عبيده عن ابن عمر عن النبي صلى الله عليه وسلم قال: بُنى الاسلام على خمسة، على ان يوحده الله، واقام الصلوة، وابتاء الزكوة، وصيام رمضان، والحج، فقال رجل: الحج وصيام رمضان، قال لا، صيام رمضان والحج، هكذا سمعته من رسول الله صلى الله عليه وسلم (۲)

مسلم کی اس معنی کی چار احادیث ہیں جو مذکورہ بالا کے علاوہ ہیں:

حدثنا سهل بن عثمان العسكري، حدثنا يحيى بن زكريا ابن ابي زائدة، حدثنا سعد بن طارق قال: حدثني سعد بن عبيدة السلمى عن ابن عمر عن النبي صلى الله عليه وسلم قال: بُنى الاسلام على خمس على ان يعبد الله، ويكفر بما دونه، واقام الصلوة وابتاء الزكوة وحج البيت وصوم رمضان (۳)

حدثنا عبيد الله بن معاذ، حدثنا ابي، حدثنا عاصم وهو ابن محمد بن زيد بن عبدالله بن عمر عن ابيه قال: قال عبدالله قال رسول الله صلى الله عليه وسلم: بُنى الاسلام على خمس: شهادة ان لا اله الا الله وان محمدا عبده ورسوله، واقام الصلوة وابتاء الزكاة، وحج البيت، وصوم رمضان (۴)

حدثنا ابن نمير، حدثنا ابي، حدثنا حنظله قال سمعت عكرمة بن خالد يحدث طاؤساً، ان رجلا قال لعبدالله بن عمرو ألا يغزوا؟ قال: انى قد سمعت رسول الله صلى الله عليه وسلم يقول: ان الاسلام بُنى على خمسة: شهادة ان لا اله الا الله، واقام الصلوة وابتاء الزكوة، وصيام رمضان، وحج البيت (۵)

حدیث ترمذی:

حدثنا ابن ابی عمر، حدثنا سفیان بن عیینہ عن سعید بن الخمس التمیمی عن حبیب بن ابی ثابت عن ابن عمر قال، قال رسول اللہ صلی اللہ علیہ وسلم: بنی الاسلام علی خمس، شهادة ان لا اله الا الله وان محمدا رسول اللہ صلی اللہ علیہ وسلم، واقام الصلوة، وابتاء الزکوة، وصوم رمضان، وحج البيت (۶)

حسب معمول امام ترمذی نے اس حدیث پر حکم لگایا ہے: هذا حدیث حسن صحیح اور حضرت ابن عمر رضی اللہ عنہ سے دو مزید سندوں سے اس حدیث کے دوسری وجہ سے مروی ہونے کی بات کہی ہے:

۱۔ وقد روى من غير وجه عن ابن عمر عن النبي صلى الله عليه وسلم نحو هذا

۲۔ حدثنا ابو كريب حدثنا وكيع عن حنظلة بن ابی سفیان الجمعی عن عكرمة بن خالد المخزومی عن ابن عمر نحوه  
۳۔ اور ایک اور اہم تبصرہ امام ہے: وفي الباب عن جرير بن عبد الله حدیث نسائي:

أخبرنا محمد بن عبد الله بن عمار، قال: حدثنا المعافى يعنى ابن عمران، عن حنظلة بن ابی سفیان، عن عكرمة بن خالد عن ابن عمر: ان رجلا قال له، ألا تغزو؟ قال: سمعت رسول الله صلى الله عليه وسلم يقول: بنى الاسلام على خمس: شهادة ان لا اله الا الله، واقام الصلوة وابتاء الزکوة، والحج، وصيام رمضان. (۷)

دیگر اسانید و متون

روایت ابن عمرؓ

بیشتر کتب حدیث کی اسناد اگرچہ مختلف ہیں مگر اوپر صرف ایک صحابی جلیل حضرت عبد اللہ بن عمرؓ پر مشتمل ہوتی ہیں اور اسی سے ہماری بنیادی بحث ہے، اگرچہ بعد کی مختلف سندوں سے بھی تعرض

کیا جائے گا۔ صحاح ستہ میں سے چاروں کتب نے صرف ایک صحابی حضرت عبداللہ بن عمرؓ سے یہ روایت اخذ کی ہے، سوائے امام ترمذیؒ کے کہ انہوں نے بعد میں حضرت جریر بن عبداللہؓ جیسے دوسرے متاخر صحابی سے بھی اس کے مروی ہونے کا حوالہ دیا ہے، مگر اصل متن انہوں نے بھی صرف حدیث ابن عمرؓ کا ہی ان ہی سے اپنی سند کے ساتھ بیان کیا ہے۔

حضرت عبداللہ بن عمرؓ کی روایت حدیث مذکورہ بالا کا زمانہ متعین کرنا ضروری ہے۔ اس ضرورت کے اسباب و علل سے بحث بعد میں آتی ہے جو خاصی مفصل بھی ہو سکتی ہے۔ لیکن اصل چیز زمان و وقت روایت ہے۔ خوش قسمتی سے بعض احادیث کی اسناد سے اس کا ایک وقت تو متعین کیا جاسکتا ہے۔

حدیث مسلم (۱۱۴) ۲۲ (.....) اور حدیث نسائی ۵۰۰۳ سے ثابت ہوتا ہے کہ حضرت ابن عمرؓ سے کسی شخص نے یہ سوال کیا تھا کہ آپ غزوہ/جہاد میں شریک نہیں ہوتے، اَلَا یغزو؟ اَلَا یجوز؟ بالترتیب۔ یہ عہد نبوی کے بعد کسی وقت سوال کیا گیا تھا اور حضرت طاووس تابعیؓ کے بیان پر مبنی ہے۔ ان کے مطابق ایک شخص کے سوال کے جواب میں حضرت ابن عمرؓ نے یہ حدیث مبارک بیان کی تھی کہ جہاد اسلام کا پانچواں رکن کم از کم نہیں ہے، بقیہ پانچوں اسلام کے ارکان یا دعائم پر ان کا پکا ایمان و مستحکم تر عمل تھا، لہذا عدم شرکت جہاد ان کے نقص اسلام کو لازم نہیں، اس تعین وقت کی روایتی اور درایتی شہادت یہ ہے کہ عہد نبوی میں غزوہ خندق کے بعد سے وہ تمام مشاہد نبوی میں شریک رہے۔ غزوہ خندق ان کا اولین غزوہ اس بنا پر تھا کہ وہ اس سے قبل بالغ، پندرہ سال کے نہ تھے اور ان کو شرکت کی اجازت نبوی حاصل نہ تھی۔ (۸)

ان روایات کا خلاصہ یہ ہے کہ غزوہ بدر میں حضرت ابن عمرؓ نابالغ تھے لہذا اس میں قطعی طور سے شریک نہ تھے۔ غزوہ احد کے بارے میں روایات کا اختلاف ہے، بعض کے نزدیک شریک تھے کہ بالغ ہو چکے تھے، اور بعض کے نزدیک شریک نہ تھے۔ بیشتر روایات اور علما کا اتفاق ہے کہ ان کا اولین غزوہ خندق تھا، اور اس کے بعد وہ تمام غزوات اور بعض سرایا میں شریک رہے تھے۔ غزوات میں خیبر، فتح مکہ، حنین، طائف، تبوک وغیرہ میں موجود رہے تھے، اور سرایا میں غزوہ موتہ میں ان کی شرکت کافی اہم تھی۔ بعد میں وہ مصر کی فتح، جنگ یرموک اور فتح افریقیہ اور بحر روم کے موعودہ غزوہ اسلام میں بھی شریک رہے تھے۔ مشاہد نبوی اور دوسرے جہادوں میں ان کی شرکت

کے لئے مزید ملاحظہ ہو:

بخاری: کتاب الشہادات، باب بلوغ الصبیان۔ کتاب المغازی، باب غزوة الخندق۔

بخاری: کتاب الشروط وغیرہ۔ کتاب المغازی، باب غزوة موتہ

بخاری: باب بعث النبی صلی اللہ علیہ وسلم خالداً

### حدیث جبریل سے ارتباط

پانچ چیزوں یا ارکانِ خمسہ پر اسلام کے مبنی ہونے کا ایک معنوی ارتباط حدیث جبریل سے بھی ہے۔ اس حدیث شریف میں ایک اور وسیع تر اور معنی خیز ارتباط ایمان، اسلام اور احسان سے بھی پایا جاتا ہے۔ بل کہ صحیح تر بات یہ ہے کہ ان تینوں مہانی، دعائم اور ارکان کے باہمی تفاعل اور اندرونی تعلق سے بھی ہے اور زیادہ ہے۔ یہ حدیث جبریل مختلف کتب حدیث کے ابواب/کتاب الایمان میں مختلف صحابہ کرام سے منقول ہوئی ہے۔ مزید برآں بعض روایات صحابہ کرام میں اس کی توثیق و تاریخ کی تعیین کے بھی قرآن و شواہد ملتے ہیں۔

پہلے حدیث جبریل کے متون پیش کئے جاتے ہیں:

حدیث بخاری:

عن ابی ہریرۃ کان النبی صلی اللہ علیہ وسلم بارزاً یوما للناس فاتاہ رجل فقال، ما الایمان؟ قال: الایمان ان تؤمن باللہ وملائکته وکتابہ ورسلہ وتؤمن بالبعث، قال ما الاسلام؟ قال: الاسلام ان تعبداللہ ولا تشرک بہ، وتقیم الصلاة، وتوتی الزکاة المفروضۃ، وتصوم رمضان، قال: ما الاحسان؟ قال ان تعبداللہ کانک تراہ، فان لم تکن تراہ فانه یراک (۹)

حدیث مسلم:

حدثنی ابی عمر بن الخطاب قال، وقال یا محمد اخبرنی عن الاسلام فقال رسول اللہ صلی اللہ علیہ وسلم الاسلام ان تشهد ان لا الہ الا اللہ وان محمداً رسول اللہ صلی اللہ علیہ وسلم، وتقیم الصلاة،

وتوتى الزكاة، وتصوم رمضان، وتحج البيت ان استطعت اليه سبيلا  
قال صدقت قال فأخبرنى عن الايمان قال: ان تؤمن بالله وملائكته  
وكتبه ورسوله واليوم الآخر، وتؤمن بالقدر خيره وشره قال  
صدقت: ..... الخ (١٠)  
حديث مسلم:

عن ابى هريرة قال: كان رسول الله صلى الله عليه وسلم يوماً بارزاً  
للناس فاتاه رجل فقال يا رسول الله ! ما الايمان؟ قال: ان تؤمن بالله  
..... وقال يا رسول الله ! ما الاسلام؟ قال: الاسلام ان تعبد الله  
ولا تشرك به شيئاً تقيم الصلاة المكتوبة، تؤدى الزكاة المفروضة،  
تصوم رمضان، قال يا رسول الله اما الاحسان؟ قال: ان تعبد الله كأنك  
تراه، فانك ان لا تراه فانه يراك ..... (١١)  
حديث مسلم:

عن ابى هريرة قال: قال رسول الله صلى الله عليه وسلم: سلونى،  
فهاوبه ان يسئلوه، فجاء رجل فجلس ..... فقال يا رسول الله اما  
الاسلام؟ قال: لا تشرك بالله شيئاً، وتقيم الصلاة، وتوتى الزكاة  
وتصوم رمضان، قال صدقت، قال يا رسول الله اما الايمان؟ (١١)  
حديث ترمذى:

قال (ابن عمر) قال: عمر بن الخطاب ..... ثم قال: يا محمد! ما الايمان؟  
..... قال فما الاسلام؟ قال: شهادة ان لا اله الا الله وان محمداً عبده  
ورسوله، وأقام الصلوة، وابتاء الزكاة، وحج البيت وصوم رمضان، قال  
فما الاحسان؟ ..... الخ (١٢)  
حديث نسائى:

عن ابى هريرة وابى ذر قالوا: كان رسول الله صلى الله عليه وسلم  
يجلس بين ظهرائى اصحابه فيجئى الغريب فلا يدري ايهم هو حتى

یسأل، فطلبنا الی رسول الله صلی الله علیه وسلم ان نجعل له مجلسا  
 لعیرفه الغریب اذا اتاه فبیننا له وکانا من طین کان یجلس علیه وانا  
 لجلوس ورسول الله صلی الله علیه وسلم فی مجلسه اذا قبل رجل  
 ..... قال یامحمدا! اخبرنی ما الاسلام؟ قال: الاسلام ان تعبد الله ولا  
 تشرك به شیئا، وتقیم الصلاة وتوتی الزكاة، وتحج البيت وتصوم  
 رمضان، قال اذا فعلت ذلك فقد اسلمت؟ قال: نعم، قال صدقت:  
 ..... قال یامحمدا! اخبرنی ما الايمان؟ قال: الايمان بالله وملائکته  
 والکتاب والنبيين الخ (۱۳)

### نکات حدیث جبریل

فنی اور اصطلاحی نکات اور دقائق سے قطع نظر حدیث جبریل کے حسب ذیل نکات قابل لحاظ  
 ہیں:

۱۔ یہ اہم ترین حدیث مختلف صحابہ کرام سے مروی ہے: حدیث بخاری: ۵۰ اور اس کا طرف  
 دونوں حضرت ابو ہریرہ دوسری سے مروی ہیں۔ حدیث مسلم: (۹۷) بھی حضرت ابو ہریرہ سے مروی  
 ہے۔ اور حدیث مسلم: (۹۹) بھی ان ہی سے منقول ہے، جب کہ حدیث مسلم (۹۳) حضرت ابن  
 عمر کے واسطے سے حضرت عمر سے مروی ہے۔ یہی سند خاص حدیث ترمذی: ۲۶۱۰ کی ہے۔ اور  
 حدیث نسائی: ۴۹۹۴ حضرات ابو ہریرہ والیوں دونوں سے مشترک طور سے منقول ہے۔

۲۔ امام ترمذی نے حسب دستور اس باب میں تین دوسرے صحابہ کرام: حضرات طلحہ بن  
 عبید اللہ انس بن مالک اور ابو ہریرہ سے اسی حدیث کے مروی و منقول ہونے کی بات کہی ہے،  
 اگرچہ ان کے متون نہیں دیئے۔ حضرت ابو ہریرہ دوسری سے منقول روایات واحادیث کا ذکر  
 احادیث بخاری و مسلم (صحیحین) میں البتہ دو صحابہ کرام حضرات طلحہ اور انس کی احادیث کے متون  
 کا پتہ لگانا باقی ہے۔

۳۔ حدیث جبریل میں متون کا کافی فرق ہے اور یہ فرق مختلف نوعیتوں کا ہے جو خاصی اہم



حدیث بخاری اور بعض احادیث مسلم میں ایمان کا ذکر پہلے ہے اور اسلام کا بعد میں۔ جن احادیث میں اسلام کا ذکر پہلے ہے وہ ہیں: حدیث مسلم۔ (۹۳)..... حدیث نسائی۔ ۴۹۹۴

ایک اہم ترین اور معنی خیز فرق یہ ہے کہ بعض احادیث اسلام میں حج جیسے رکن خاص کا ذکر نہیں ہے۔ جیسے حدیث مسلم (۹۷)۵(۹) جس میں صرف عبادت الہی کرنے اور شرک سے پرہیز کرنے کے علاوہ فرض نمازوں کی اقامت اور فرض زکوٰۃ کی ادائیگی اور روزہ رمضان کا ذکر ہے یہی حال حدیث بخاری۔ ۵۰ کا ہے۔

صیام رمضان اور حج بیت اللہ کی ترتیب کا بھی فرق ملتا ہے۔ بعض میں حج کا ذکر صیام رمضان سے پہلے ہے جیسے حدیث ترمذی ۲۶۱۰ اور حدیث نسائی ۴۹۹۴

ایک اہم فرق متون میں اولین رکن کے بارے میں ملتا ہے اور وہ مختلف متون میں مختلف ہے:

۱۔ حدیث بخاری ۵۰ میں ہے: اسلام یہ ہے کہ اللہ کی عبادت کرو اور اس کے ساتھ شرک نہ کرو۔ یہی تعبیر معمولی فرق کے ساتھ حدیث مسلم (۹۷)۵(۹) میں ہے اور یہی حدیث نسائی: ۴۹۹۴ میں ہے۔

۲۔ حدیث مسلم ۹۹ میں اللہ کے ساتھ صرف شرک نہ کرنے کا ذکر ہے۔

۳۔ حدیث مسلم (۹۳)۱(۸) میں ہے: الاسلام ان تشهد ان لا اله الا الله وان محمدا رسول الله صلى الله عليه وسلم

۴۔ حدیث ترمذی: ۲۶۱۰ میں ہے: شهادة ان لا اله الا الله وان محمدا عبده ورسوله۔

دوسرے ارکان اسلام کے بارے میں بعض احادیث میں فرض نماز اور فرض زکوٰۃ کی وضاحت ملتی ہے اور بعض میں صرف نماز اور زکوٰۃ کا خالص بیان ہے اور بعض میں نماز کا خالص بیان ہے اور زکوٰۃ کو فرضیت سے جوڑا گیا ہے:

۱۔ حدیث بخاری۔ ۵۰: میں نماز کی صفت نہیں ہے مگر زکوٰۃ اپنی صفت المفروضہ کے ساتھ

ہے۔

۲۔ حدیث مسلم۔ (۹۷) میں ہے: الصلاة المكتوبة والزكاة المفروضة

۳۔ بیشتر احادیث صحاح ستہ میں نماز اور زکوٰۃ کی صفات فرضیت نہیں ہیں۔

## تعیین تاریخ و توقیت

ان تمام احادیث اسلام سے خواہ وہ بنی الاسلام علی خمس والی ہوں یا حدیث جبریل والی، یہ ثابت ہوتا ہے کہ وہ سب کی سب مدنی دور کی ہیں۔ یعنی ان احادیث کو صحابہ کرام نے مدینہ منورہ کے زمانے میں بیان کیا تھا۔ اور بعض کی اسناد وغیرہ سے بھی واضح ہوتا ہے کہ رسول اکرم صلی اللہ علیہ وسلم نے بھی ان کو بالخصوص جبریل کا ذکر مدینہ منورہ کے زمانے میں ہی کیا تھا۔ ان میں بعض خالص مکی دور کے صحابی روایت ضرور ہیں، جیسے حضرات عمر بن خطاب عدوی، ابو ذر غفاری اور طلحہ بن عبید اللہ تمیمی مگر ان کی روایات خالص مدنی دور کی معلوم ہوتی ہیں کہ قرآن و شواہد یہی کہتے ہیں۔ اور بعض راوی صحابہ۔ خالص مدنی دور کے ہیں، جیسے حضرات ابو ہریرہ دوسی، انس بن مالک رضی اللہ عنہم وغیرہ، اور ان کی روایات بھی مدنی دور کی ہیں اور اس میں کوئی شبہ نہیں ہو سکتا۔

حضرت ابن عمرؓ کی روایت / روایات کے مدنی ہونے کا ایک مزید ثبوت یہ ہے کہ ان سے جہاد وغیرہ میں شرکت نہ کرنے کے بارے میں جب سوال کیا گیا تو انہوں نے اسلام کے پانچ ارکان حمیدہ پر مبنی حدیث نبوی بیان کی۔ یہ تاریخی شواہد سے ثابت ہوتا ہے کہ وہ عہد نبوی کے مدنی دور میں بھی سوال نہیں کیا گیا تھا بل کہ خلافت راشدہ کے زمانے میں بھی نہیں کیا گیا تھا۔ اس کا زمانہ خالص اموی دور کا ہے، جب وہ فوجی کاروائیوں سے الگ تھلگ ہو چکے تھے اور صرف بحر روم کے غزوے میں رسول اکرم صلی اللہ علیہ وسلم کی بشارت مغفرت کے سبب دوسرے صحابہ کی مانند شرکت کی تھی۔

## پس منظر اور سبب نزول

حدیث جبریلؓ کی بعض اسناد اور طرق سے بھی ثابت ہوتا ہے کہ وہ مدنی دور کی ہے، بل کہ اس کے اواخر کی۔ ان میں بخاری وغیرہ کی مرویات حضرات ابو ہریرہ دوسی و ابو ذر غفاری رضی اللہ عنہما خاص طور سے اس دور کی ثابت ہوتی ہیں۔ ان میں سے حضرت ابن عمرؓ کی اپنے والد ماجد حضرت عمر بن خطابؓ سے مروی حدیث جبریلؓ تو اموی دور کی ہے۔ حضرات یحییٰ بن عمر اور حمید بن عبد الرحمن حمیری رحمہما اللہ نے اپنے سفر حج / عمرہ کے دوران حضرت ابن عمرؓ سے ملاقات کی۔

اس کا سبب یہ تھا کہ وہ بصرہ میں معبد جہنی کے عقیدہ قدر کے بارے میں معلوم کرنا چاہتے تھے کہ وہی اولین مفکر عقیدہ تھے۔ حضرت ابن عمرؓ سے ان دونوں نے بیان کیا کہ کچھ لوگ ایسے پیدا ہوئے ہیں جو قرآن پڑھتے ہیں اور علم کا دعویٰ کرتے ہیں مگر وہ یہ بھی کہتے ہیں کہ تقدیر کوئی شے نہیں: وانہم یزعمون ان لا قدر وان الامر انف..... حضرت ابن عمرؓ نے ان سے برأت کا اظہار کیا اور پھر حدیث جبریلؑ اپنے والد ماجد کی سند سے نقل کی۔ اس کے آخر میں قدر کے خیر و شر پر ایمان رکھنے کا بیان نبوی موجود ہے۔ یہ تاریخی پس منظر اس کا وقت روایت بیان کرتا ہے مگر اس کا وہ بعد کا مرحلہ ہے۔ اصلاً وہ حضرت عمر بن خطابؓ کی روایت ہے جو کافی پہلے ہو چکے تھے اور انہوں نے یہ حدیث رسول اکرم صلی اللہ علیہ وسلم سے بہ راہ راست سنی تھی اور وہ بہ ہر حال عہد نبوی کا مدنی دور ہی تھا۔

ایک حدیث مسلم (۹۹) ۷ (۱۰) سے سبب/ شان نزول حدیث جبریل کا پتہ چلتا ہے۔ رسول اکرم صلی اللہ علیہ وسلم نے صحابہ کرام کے حاضرین مجلس سے دین کے بارے میں پوچھنے کو فرمایا مگر صحابہ حاضرین متردد ہو گئے، اور سوال نہ کر سکے۔ اس پس منظر میں حضرت جبریل علیہ السلام نمودار ہوئے اور ایمان و اسلام وغیرہ کے بارے میں سوالات کئے۔ حدیث نسائی سے یہ دل چسپ حقیقت بھی ابھرتی ہے کہ اس حدیث کا بیان ایک خاص چہوتہ نبوی پر رسول اکرم صلی اللہ علیہ وسلم کے تشریف فرما ہونے کے دوران ہوا تھا، جو صحابہ کرام نے خاص آپ صلی اللہ علیہ وسلم کے لئے بنایا تھا اور یہ خالص مدنی دور کا واقعہ ہے۔

مدنی دور میں یا بعد کے اموی عہد میں حدیث اسلام اور حدیث جبریلؑ کی روایت و ترسیل کا کیا معنی ہے۔ کیا اسلام کے ارکانِ خمسہ کی تعلیم و تہذیب بھی مدنی دور کی ہے یا متاخر دور خلافت راشدہ و امویہ کی ہو سکتی ہے۔ کم از کم کوئی ایک شخص بھی اسے تسلیم کرنے کے لئے آمادہ نہ ہوگا کہ حضرت ابن عمرؓ کی روایت/ روایات اموی دور کی ترسیل کو اولین ترسیل حدیث یا تعلیم نبی صلی اللہ علیہ وسلم سمجھ سکے۔ لہذا یہ ثابت ہوا کہ وقت روایت و ترسیل اصلاً تعلیم نبوی یا اصول اسلامی یا تنزیل قرآن کی ہی لازمی طور سے وقت تعلیم و تہذیب نہیں ہوتی یا ہو سکتی ہے۔ جیسے آج اکیسویں صدی عیسوی پندرھویں صدی ہجری میں اسلام کی اس حدیث نبوی کی اشاعت آج کی تعلیم نہیں لازماً اسے عہد نبوی کی تعلیم اور ترسیل کہا اور سمجھا جاتا ہے۔ یہ وہ حقیقت ہے جس کے منکر تو دشمنان دین بھی نہیں۔

بلاشبہ عہد نبوی میں کمی دور اور مدنی دور کے دو ادوار تعلیم و تربیت اور تنزیل قرآنی کے ہیں۔ لیکن ان دونوں کی صراحت و وضاحت تنزیل قرآنی کے معاملے میں کمی اور مدنی سورتوں کی تقسیم بلاریب کر دیتی ہے۔ اس میں بھی ایک اصول قرآن و تفسیر بھی ہے اور وہ یہ کہ بسا اوقات تنزیل مدنی ہو سکتی ہے اور ہوتی بھی ہے مگر حکم و تعلیم کی دور کی ہوتی ہے، جس کی مثال زیادہ تر وضو کی آیت کریمہ سورہ نساء کی بالعموم دی جاتی ہے۔ اس پر سب کا اتفاق ہے کہ وضو کا حکم کمی ہے اور ابتدائی دور کا ہے اور اس کا قرآن مجید میں بیان مدنی دور کا ہے۔ اس مدنی حکم و تنزیل کو کمی حدیث و تعلیم نبوی کی تصدیق و تائید ہی سمجھا گیا ہے اور یہی انصاف و حکمت کی بات بھی ہے۔ اسی سے ایک اور اہم اصول و قاعدے کی تخریج کی جاسکتی ہے اور کی بھی گئی ہے کہ بہت سے اسلامی احکام و قواعد و تعلیمات اصلاً کمی دور کی ہیں اور ان کی قرآن مجید میں تنزیل و بیان محض وحی خفی کی وحی جلی سے تائید ہی ہے۔

اس حدیث اسلام اور اسلام کے ارکان خمس کی حقیقت کا ارتباط قدیم ترین پس منظر سے ہے۔ محض کمی دور محمدی صلی اللہ علیہ وسلم سے نہیں ہے۔ رسول اکرم حضرت محمد صلی اللہ علیہ وسلم کو کمی دور میں بعثت سے ضرور سرفراز کیا گیا، مگر آپ صلی اللہ علیہ وسلم سے اسلام کا آغاز نہیں ہوا۔ بعثت محمدی سے قبل کے زمانے کو اسلام کا زمانہ کہنا ہی غلط ہے۔ اسلام تو اللہ تعالیٰ کا واحد پندیدہ دین ہے جو حضرت آدم علیہ السلام سے دنیا میں اولین بار متعارف ہوا، یعنی اس کا نقطہ آغاز اس جہان رنگ و بو حضرت آدم علیہ السلام کی تشریف آوری اور تعلیم و تبلیغ سے ہوا تھا۔ ان کے جانشین انبیائے کرام کے نسل و نسل زمانوں میں اس اسلام کی بنیادی صورت میں کوئی فرق نہیں ہوا، صرف بعض فروع شریعت میں ارتقا اور اختلاف ہوتا رہا۔ اصل اسلام سب انبیاء اور رسولوں کا ایک ہی ہے۔ حضرت محمد رسول اللہ صلی اللہ علیہ وسلم نے اس اصل اسلام کو اپنے پیشرووں سے وراثت میں بلا کم و کاست پایا تھا، اور پھر فروع شریعت میں یا فروع دین میں آپ صلی اللہ علیہ وسلم کے ذریعے اللہ تعالیٰ نے اسے کامل و مکمل فرمادیا۔

”نبی الاسلام علی خمس“ یا حدیث جبریل وغیرہ میں اسلام کے جن پانچ ارکان کا ذکر خیر ہے وہ شروع سے یعنی از آدم علیہ السلام تا فخر آدم صلی اللہ علیہ وسلم یک ساں بے کم و کاست اور بے غل و غش رہے۔ یعنی تمام انبیائے کرام کے دین اسلام اور شریعت کی مانند دین و شریعت محمدی میں بھی

یہ پانچوں ارکان شروع سے تھے۔ اس کا منطقی نتیجہ یہ نکلتا ہے کہ جب یہ پانچوں ارکان ایمان باللہ وبالرسول، نماز، زکوٰۃ، صوم اور حج۔ سابق انبیا اور مرسلین کے دین و شریعت میں تھے تو شریعت و دین محمدی صلی اللہ علیہ وسلم کے کئی دور مبارک میں بھی تھے۔

غلط فہمی یا غلط تاویل حدیث کا نتیجہ یہ نکلا کہ ارکان خمسہ میں سے کچھ کو کئی دور کا اور بقیہ کو مدنی دور کا سمجھا گیا۔ متون حدیث میں صوف رمضان، زکوٰۃ مفروضہ اور حج البیت کی وضاحتوں سے یہ غلط فہمی پیدا ہوئی اور اس سے زیادہ ان تاویلات حدیث/احادیث و احکام ہمارے مزعومہ اوقات و ادوار سے ہوئی۔ عام خیال یہ جم گیا ہے کہ کئی دور نبوی میں صرف ایمان باللہ وبالرسول یعنی شہادتین کا حکم و نفاذ کیا گیا تھا۔ اور کسی قدر نماز کا۔ نماز/صلوٰۃ کی متعدد مسنون ادعیہ اور ماثور احکام وغیرہ و بھی مدنی ہی سمجھا جاتا رہا ہے۔ اور بقیہ تین زکوٰۃ، روزہ اور حج تو خالص مدنی دور کے فرض ہیں ان کا کئی دور میں وجود اور نہ ان پر عمل۔ اس عوامی خیال و رجحان خام نے جہاں عام اہل علم کو گمراہ کیا ہے علما و ماہرین کو بھی بے راہ کیا۔

اس غلط العام عقیدے کو تسلیم کر لیا جائے تو حدیث ”نبی الاسلام علی خمس“ کے مطابق کئی دور میں اسلام صرف ۲/۵ تھا، زیادہ سے زیادہ یعنی شہادتین اور ان کے ساتھ نماز و صلوٰۃ، بقیہ تین ارکان/ستون اسلام وقتاً فوقتاً یعنی مدت بہ مدت بعد آئے اور اس دوران اسلام ناقص رہا یعنی زکوٰۃ کی فرضیت و تعلیم ۳/۶۲۵ میں ہوئی اور روزہ رمضان کی ۲/۶۲۵ میں فرضیت و وجوب ہوا۔ اس کا مطلب ہوا کہ ۲/۶۲۵ تک اسلام ۳/۵ آیا تھا اور ۳/۶۲۵ تک ۳/۵ تک آیا تھا اور ناقص رہا اور حج تو مشہور قول کے مطابق ۹/۶۳۱ تک فرض ہوا۔ بعض دوسرے اقوال کے مطابق وہ ۵/۶۲۷، ۶/۶۲۸، ۷/۶۲۹ یا ۸/۶۳۰ میں فرض و واجب ہوا۔ لہذا اسلام ان احکامات کی مشروعیت تک ان اقوال کے مطابق ناقص رہا۔ مجموعی طور سے اسلام رسول اکرم صلی اللہ علیہ وسلم کے عہد اور حیات مبارک کے اواخر تک ناقص رہا۔ کیا یہ صحیح ہو سکتا ہے۔

## اصل اسلام کا معاملہ

کئی اسلام اور مدنی اسلام کا فرق و امتیاز محض ادوار کو اور بالخصوص تاریخی واقعات کو سمجھنے کے لئے ہے۔ جہاں تک اسلام، دین اور شریعت کا تعلق ہے تو وہ جوہری طور سے وہ ایک ہے اور کئی

دور نبوی اصل ہے۔ انبیائے سابقین کی شریعت و دین کے تسلسل سے بھی اس حقیقت جوہری کی پوری پوری تصدیق ہوتی ہے۔ پھر بنیادی احکام و تعلیمات کے لحاظ سے یہ ثابت ہوتا ہے کہ اصل اسلام مکی دور کا محمدی دین و شریعت میں بھی ہے۔ صرف اصل اور فروع کے باہمی ربط و ارتباط کو سمجھنے کی ضرورت ہے۔ جس پر بحث کچھ دیر بعد آتی ہے۔

متعدد علمائے اسلام اور مفکرین امت نے اسلام کے ارکان خمسہ کو مکی دور کا ہی تسلیم کیا ہے۔ ان کا خیال و نظریہ بل کہ عقیدہ محض ان کے فکر و فہم اور کسی خوش گمانی اور خوش عقیدگی پر مبنی نہیں ہے۔ بل کہ اس کی تائید مزید اور اصلاً اصل تائید و اظہار قرآن مجید کی آیات کریمہ اور احادیث نبویہ سے ہوتی ہے۔ ان دونوں منابع فکر و تعلیم۔ تصریحات علماء و مفکرین و تصریحات قرآن و حدیث۔ کا واضح اعلان ہے کہ اسلام میں روز ازل سے یہ پانچوں ارکان۔ ایمان / شہادت، نماز، زکوٰۃ، روزہ اور حج۔ موجود و کار فرما تھے۔

ان مفکرین اسلام اور محدثین عظام میں متعدد دوسروں کے علاوہ بعض عظیم شخصیات شامل ہیں۔ سردست ہم صرف تین اکابر کے نظریات و مباحث سے سرسری تعرض کریں گے کہ مفصل و مدلل کلام ایک کتاب میں ہو چکا ہے۔ یہ اکابر ثلثہ ہیں: حافظ ابن کثیر دمشقی شافعی (اسماعیل بن عمر، م ۷۴۳ھ / ۱۳۷۳ء) امام شاطبی (ابراہیم بن موسیٰ النخعی غرناطی مالکی، م ۹۰۶ھ / ۱۳۸۸ء) شاہ ولی اللہ دہلوی (احمد بن عبدالرحیم فاروقی، م ۱۱۷۶ھ / ۱۷۶۲ء) اور ان کی افکار و نظریات کی بنیادیں پیوست قرآن کریم اور حدیث شریف کی تعلیمات و دلائل بھی زیر بحث آئیں گے۔

حدیث اسلام کا اولین رکن و عماد شہادتین یا ایمان باللہ و بالرسول ہے۔ اور یہ سب کو تسلیم ہے کہ شہادتین ہمیشہ سے مطلوب و مقصود رہے ہیں اور ہر نبی مکرم علیہ السلام کے زمانے میں ان کی نبوت پر ایمان لانا بھی ایمان باللہ کی طرح ضروری تھا کیوں کہ اللہ تعالیٰ پر ایمان لانے کا معاملہ رسول مکرم ہی کے واسطے سے ممکن تھا۔ رسالت محمدی علیٰ صاحبہا الصلوٰۃ والسلام کے بعد حضرت محمد رسول اللہ صلی اللہ علیہ وسلم پر اسی طرح ایمان لانا ضروری ہوا۔ دوسری شہادت کا اس حدیث پاک میں ذکر خاص یوں ہے کہ نبوت و شریعت محمدی ایک واقعہ بن چکی تھی۔ اور نہ صرف اپنے زمانے یعنی حیات محمدی صلی اللہ علیہ وسلم کے دوران کا وہ واقعہ مسلمہ تھی بل کہ تمام آنے والے ادوار کے لئے بھی، اور یہ اس بنا پر ضروری اور ناگزیر ہوا کہ بعثت و رسالت محمدی ختم نبوت کو بھی مستلزم

دوستو جب ہے۔ لہذا رسول اکرم صلی اللہ علیہ وسلم کی نبوت و رسالت ہی پر نہیں بل کہ ختم نبوت اور ختم رسالت پر بھی ایمان لانا ضروری ہے اور یہ قیام قیامت تک کے لئے ہر ایک شخص، ہر ایک جماعت اور ہر ایک قوم کے لئے واجب و فرض ہے۔

ادارہ رسالت کے تسلسل اور سلسلہ نبوت کے پیہم جاوداں ہونے کی وجہ سے اسلام کا ایک اور ایمانی یا شہادت کا جزو یہ ہے کہ حضرت محمد بن عبد اللہ ہاشمی صلی اللہ علیہ وسلم کی رسالت و ختم نبوت کے ساتھ ساتھ تمام انبیائے سابقین پر بھی ایمان لانا ضروری اور صحت ایمان و شہادت کے لئے ناگزیر ہے اس میں صرف یہ حکمت مضمرو پوشیدہ نہیں ہے کہ کسی ایک نبی در رسول کا انکار سب کا انکار ہے، بل کہ یہ حقیقت بھی موجود ہے کہ افراد رسالت و نبوت خواہ تعدد رکھتے ہوں مگر نبوت و رسالت کا عقیدہ ایک ہے۔ جس طرح ہر دور میں اللہ تعالیٰ کی توحید و وحدانیت کا عقیدہ ایک رہا ہے، لہذا نبوت و رسالت سے سرفراز افراد کے اجزائے نبوت پر ایمان لانے سے نبوت کے کل پر ایمان ہوتا ہے اور یہ کلی ایمان لازمی حصہ ہے۔

حضرت امام شاطبیؒ نے الموافقات میں کتاب کے اصل مضمون اصول فقہ کے لحاظ سے بحث کی ہے۔ تمام اصولی علماء و فقہائے کرام کا اجماع ہے کہ شریعت جن اصول کلیہ کی حفاظت کے لئے آتی ہے وہ پانچ چیزیں ہیں:

۱۔ دین۔ ۲۔ نفس۔ ۳۔ عقل۔ ۴۔ نسل اور ۵۔ مال۔ اور یہ پانچوں اصول کلیہ کی دور میں آئے تھے، خواہ اس کی تفسیر و تشریح اور تکمیل مدنی دور میں ہوئی ہو۔ مدنی آیات و احکام میں جو کوئی کلی اصل نظر آئے تو غور کرنے پر وہ اپنے سے زیادہ عام کی نسبت سے صرف جزئی معلوم ہوگا، یا کسی کلی اصل کی تکمیل نظر آئے گا۔ اور یہ تمام اصول کلیہ کی ہیں۔ حضرت امام شاطبیؒ نے ان تمام پانچوں کے مکی نزول و نفاذ پر قرآنی آیات کریمہ سے استدلال کیا ہے۔

اذارایت فی المدنیات اصلا کلیا فتاملہ تجده جزئیا بالنسبة الی ماہر  
اعمرنہ ، و تکمیلہ لاصل کلی، و بیان ذالک ان الاصول الکلیۃ التی  
جاءت الشریعة بحفظها خمسة: وہی الدین، والنفس، والعقل،  
والنسل، والمال اما الدین فهو اصل مادعا الیہ القرآن والسنة واما  
نشاعنہما ، وهو اول منازل بمکة، واما النفس فظاهر انزال حفظها

بمکة، واما العقل فقد ورد في المكيات مجملا

واما النسل فقد ورد المكي من القرآن بتحريم الزنى والامر بحفظ

الفروج الا على الازواج الخ

واما المال فورد فيه تحريم الظلم، واكل مال اليتيم والاسراف

والبغى ونقص المكيال والميزان الخ (۱۳)

ان اصول کلیہ کے علاوہ امام شاطبیؒ کی بحث میں حدیث اسلام کے بقیہ چار ارکان پر بھی

بحث ہے۔ ان چاروں پر مختصر مختصر بحث بقیہ دو امامان فکر سے بھی کی جا رہی ہے، کیوں کہ الگ الگ

بحث میں تکرار کے علاوہ طول کلام کا بھی خدشہ ہے۔

### صلوٰۃ / نماز

آیات قرآنی اور احادیث نبوی دونوں کا اجماع ہے کہ نماز (صلوٰۃ) ہمیشہ اسلام کا ایک

رکن رہی ہے۔ شریعت و دین محمدی سے بہت پہلے سے اس کا غیر منقطع تسلسل چلا آ رہا ہے کہ وہ ہر

نبی کی امت کا فریضہ تھی۔ دوسرے انبیائے کرام کی سابقہ امتوں سے قطع نظر حضرت ابراہیم علیہ

السلام کی نوعیہ کعبہ کے وقت سے اس کا تسلسل ملتا ہے۔ حضرت ابراہیم علیہ السلام نے تعمیر کعبہ کا

مقصد یہ بتایا تھا کہ ان کی ذریت نماز قائم کرے اور خود وہ تو نماز قائم کرنے والے تھے ہی (۱۵)

حضرت اسماعیل علیہ السلام اپنے اہل کو اقامت صلوٰۃ کا حکم دیتے تھے (۱۶) حضرات موسیٰ و عیسیٰ

علیہما السلام اور دوسرے تمام انبیائے کرام کو اقامت نماز کا حکم دیا گیا تھا اور وہ اس پر عمل کرتے

تھے۔ (۱۷)

سورہ مریم کے مطابق ناخلف جانشینوں نے نماز ضائع کر دی تھی: اضاعوا الصلوٰۃ (۱۸)

تاہم وہ یہ قول شاہ ولی اللہؒ عرب جاہلی میں بھی کسی نہ کسی صورت میں جاری رہی اور صحیح ذریت

اسماعیلی نے تو اس کی حفاظت کی، دوسرے مذاہب آسمانی یہودیت و نصرانیت وغیرہ کے پیروؤں

کے درمیان بھی نماز کا وجود و تسلسل ملتا ہے۔ یہ دوسری بات ہے کہ انہوں نے اس کی شکل و صورت

سے زیادہ اس کی روح و باطن کو خراب کیا تھا۔ خواہشات کی پیروی میں عہد جاہلی اور عہد قبل بعثت

نبوی میں نماز کے جاری رہنے اور پڑھے جانے کے شواہد بہ کثرت ملتے ہیں اور وہ قابل اعتماد



ہیں۔ بعثت محمدی کے معا بعد بل کہ قرآن کریم کی تزییل کے ساتھ ہی رسول اکرم صلی اللہ علیہ وسلم کو حضرت جبریل علیہ السلام نے نماز کی تعلیم دی تھی، اور آپ صلی اللہ علیہ وسلم نے حضرت خدیجہ اور حضرت علی رضی اللہ عنہما کو سکھائی تھی اور بعد میں دوسرے مومن صحابہ کرام کو اس کی تعلیم دی تھی۔ اول اول وہ یک وقت یاد دو وقتہ صبح و شام کی تھی اور اسرار و معراج میں نماز پنج گانہ پوری طرح فرض ہو گئی تھی۔ (۱۹)

### زکوٰۃ و صدقات

نماز قائم کرنے کا حکم دینے والی آیات کریمہ میں سے متعدد میں زکوٰۃ ادا کرنے کا حکم بھی شامل ہے۔ ان میں کئی آیات کریمہ بھی شامل ہیں اور مدنی آیات کریمہ بھی۔ موخر الذکر کا معاملہ تو واضح ہے کہ عام خیال کے مطابق ہے۔ کئی آیات کریمہ میں زکوٰۃ ادا کرنے کے حکم کی خاص اہمیت ہے کہ وہ کئی اسلام میں زکوٰۃ کے ایک رکن اسلام کو بتاتی ہیں۔ جیسے اعراف: ۵۶، مومنون: ۴، نمل: ۳، روم: ۳۹، لقمان: ۴، فصلت: ۷، مزمل: ۲۰ وغیرہ اور سابق انبیائے کرام کو زکوٰۃ ادا کرنے کا حکم ربانی اسلام کے ایک مالی تیسرے رکن کے تسلسل کو بہ خوبی واضح کرتا ہے۔ حضرت اسماعیل علیہ السلام کے بارے میں ارشاد ہے کہ وہ اپنے اہل کو نماز کے ساتھ زکوٰۃ ادا کرنے کا حکم بھی دیتے تھے۔ اور حضرت یسعیٰ کو اسی رکن اسلام کے ادا کرنے کی وصیت اللہ تعالیٰ نے کی تھی: وادسانی بالصلوٰۃ والزکاۃ۔ (۲۰)، اور سورہ انبیاء کے مطابق تمام انبیائے سابقین کو خیر کے کاموں کے عام حکم کے علاوہ یہ طور خاص نماز اور زکوٰۃ ادا کرنے کا حکم بھی دیا گیا تھا:

و او حینا الیہم فعل الخیرات و اقام الصلوٰۃ و ایتاء الزکوٰۃ و کانوا لنا

عبدین ○ (۲۱)

یہ ان آیات کریمہ کے علاوہ ہیں جن میں انفاق مال/ صدقات ادا کرنے کا حکم دیا گیا ہے، یا اس کی تعریف کی گئی ہے۔ اسی سے یہ بات بھی واضح ہوتی ہے کہ نفل انفاق کو صدقات سے یا خالص انفاق کے لفظ و تعبیر سے بیان کیا جاتا ہے۔ اور جب زکوٰۃ یعنی رکن اسلام کا ذکر خیر آتا ہے تو اس سے مراد فرض زکوٰۃ ہے، اور نفل صدقہ وغیرہ مراد نہیں ہے۔ امام شاطبی، ابن کثیر، شاہ ولی اللہ اور متعدد دوسرے علماء مفسرین و محدثین نے وضاحت کی ہے کہ عرب جاہلی میں بھی فرض زکوٰۃ

اور نفل صدقہ کا تصور عمل موجود تھا اور بعثت محمدی کے ساتھ وہ کی اسلام کا رکن رکین بن گیا تھا۔

## حج، عمرہ، طواف

ماقبل ادوار رسالت سے قطع نظر اذان ابراہیمی کے وقت سے حج اسلام کا رکن بن چکا تھا اور کم از کم عربوں میں حج اور اس کے ارکان اور دوسرے احکام و رسوم و سنن ہمیشہ رائج و جاری رہے تھے۔ حتیٰ کہ مشرکین عرب نے بھی اس اسلامی رکن رکین کی حفاظت کی تھی اور اس پر سالانہ عمل کیا کرتے تھے۔ آیات قرآنی، احادیث نبوی اور شواہد سیرت و تاریخ سے واضح ہوتا ہے کہ مکی دور میں رسول اکرم صلی اللہ علیہ وسلم نے بہ نفس نفیس اور دوسرے صحابہ کرام نے حج اور عمرے مسلسل کئے تھے، اور ان کو اپنی شریعت اسلام کا رکن سمجھا تھا۔ سورہ حج کی اس آیت **وَإِذْنِ فِي النَّاسِ بِالْحَجِّ يَأْتُوكَ رِجَالًا وَعَلَى كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ** (۲۲) مدنی سورت میں ہونے کے باوجود کسی نے بھی فرض مدنی نہیں سمجھا۔ یہ دین و شریعت ابراہیمی میں فرض تھا اور اپنے تاریخی اور دینی تسلسل کے ساتھ عرب جاہلی میں ایک دینی فرض رہا، اگرچہ وہ دین حنیفی کا ایک رکن و فرض تھا۔ اسی دین حنیفی کا احیاء و تسلسل اور اصلاح بعثت و شریعت محمدی کا مقصد عظیم تھا، یہ قول شاہ دہلوی حدیث صحیح کے مطابق رسول اکرم صلی اللہ علیہ وسلم نے ہجرت سے قبل کم از کم تین حج ادا فرمائے تھے اور تاریخی روایات کے مطابق بعثت سے قبل اور بعثت کے بعد مسلسل ہر سال حج ادا فرمائے تھے کہ اس سالانہ ادائیگی کی حکمتیں اور تھیں، عرب قبائل اور بالخصوص مدنی مسلمانوں کے حج ادا کرنے کے مکی واقعات اس کی فرضیت و رکنیت کو ثابت کرتے ہیں۔ حضرات ائمہ ثلاثہ میں سے امام شاطبی نے صوم کی مانند اس کو مدنی دور کا تکمیلی فرض / حکم قرار دیا ہے، اور امام ابن کثیر اور شاہ ولی اللہ نے حج کی مکی فرضیت و رکنیت کی وضاحت کی ہے۔ اصولی بحث بعد میں آتی ہے۔

## اصولی مباحث

اسلام کے خاص پسندیدہ دین ربانی ہونے کی حقیقت ہی بتاتی ہے کہ اول روز سے اس کے پانچ ارکان، دعائم اور ستون ہیں جن پر اس کی تعمیر کی گئی ہے اور ان میں سے ایک کی کمی یا فقدان اس کی عمارت ناقص کر دے گا۔ اسی بنا پر بعض مفکرین اسلام کا یہ خیال و نظریہ بالکل صحیح ہے کہ تمام شرائع اسلامی میں یہ ارکان خمسہ موجود رہے ہیں۔ آیات قرآنی، احادیث نبوی اور تاریخ انسانی

سے بھی یہ حقیقت ثابت ہوتی ہے کہ اسلام کے ارکان خمسہ اس کے غیر منفک اجزا ہیں، لہذا ان کا تسلسل حضرت آدم علیہ السلام سے حضرت فخر آدم صلی اللہ علیہ وسلم تک بلا انقطاع چلا آ رہا ہے۔

دین حنیفی سے عرب جاہلی میں ان ارکان خمسہ کا تصور بھی پایا جاتا تھا اور ان پر کسی نہ کسی حد تک عمل بھی، بلاشبہ قریش مکہ کے تجاویزات اور جاہلی عربوں کے انحرافات نے دین حنیفی کی شکل و صورت مسخ کر دی تھی۔ تاہم ان میں اللہ تعالیٰ کے رب کائنات ہونے کے عقیدہ کے ساتھ توحید کا کسی حد تک تصور و عقیدے بھی باقی تھا۔ نبوت اور انبیاء و مرسلین کے ادارے اور ان کے کارنبوت سے بھی عرب خوب واقف تھے اور عقیدہ بھی رکھتے تھے، بقیہ چار ارکان اسلام۔ نماز، زکوٰۃ، صوم، روزہ، حج۔ کا ان میں چرچا بھی تھا اور عمل بھی۔ وہ بالکل بے بہرہ نہ تھے۔

بعثت و رسالت اور تنزیل قرآن مجید کے ساتھ ہی رسول اکرم صلی اللہ علیہ وسلم کو اسلامی شریعت بھی اسی طرح مکی دور میں عطا کی گئی تھی، جس طرح دین اسلام عطا کیا گیا تھا۔ دونوں دین و شریعت لازم و ملزوم ہیں۔ شریعت دین ہی کا احکامی حصہ یا قانونی اور فقہی اور تشریحی جز ہے اور وہ دین کے کل کا ایک لازمی جز ہے۔ مکی آیات و سورت قرآن کریم اور تیرہ سالہ مکی احادیث و سنن نبی نے ان دونوں کی صورت گری کی تھی۔ اسلام کے ارکان اربعہ خاص کر نماز، زکوٰۃ، روزہ اور حج وغیرہ کے احکام کا ایک وسیع تر کی باب ملتا ہے۔

## اصل اور فروع کا ارتباط و فرق

عام اہل قلم نے ”اصل“ اور اس کی ”فروع“ کا ادراک کیا نہ ہی فروع کا اصل سے ارتباط کا۔ اس وجہ سے مکی دور کے اسلام اور دین و شریعت کے باہمی ارتباط و تقاضی کی تفہیم مشکل ہوئی۔ ائمہ ثلاثہ ابن کثیر، شاطبی، شاہ ولی اللہ نے بالخصوص اور متعدد دوسروں نے ان کی صحیح تفہیم پالی۔ لہذا ان کی نگارشات میں نہ صرف اصل اور اس کی فروع کا ارتباط و تعلق زیر بحث آتا ہے، بل کہ مکی دور نبوی میں شریعت اسلامی کا ارتقا بھی دکھائی دیتا ہے۔ خاص اسلام کے ارکان اربعہ کے احکام کے حوالے سے نکات پیش ہیں:

امام شاطبیؒ کی خاص مذکورہ بالا فصل سے یہ واضح ہوتا ہے کہ تمام اصولی احکام شریعت مکی دور میں عطا کئے جا چکے تھے اور مدنی دور میں صرف ان کی تکمیلی صورتیں اور کلیات کی جزوی تقاضی دی

گیں۔ ارکان اسلام کے حوالے سے ان کی وضاحت ہے کہ نماز مکہ میں موجود تھی اور اس کے متعدد احکام کی سورتوں میں ہیں، اسی طرح زکوٰۃ بھی مکہ اسلام کا دوسرا رکن تھی اور روزے اور حج کے مدنی احکام صرف تکمیلی نوعیت رکھتے ہیں۔ کیوں کہ وہ دونوں بھی مکہ دور میں موجود تھے اور شریعت و دین محمدی کا حصہ تھے اور ان پر سب کا عمل بھی تھا۔

امام ابن کثیرؒ نے اصل اور فروع کے باہمی تعلق و تقاضے پر بہت واضح اور مدلل بحث کی ہے۔ ان کے مطابق ارکان اربعہ۔ نماز، زکوٰۃ، صوم اور حج۔ کی ایک اہل ہے اور ان میں سے ہر ایک کی متعدد فروع ہیں۔ مکی دور میں اصل الصلاۃ محض دو رکعت نماز تھی، جس میں تمام ارکان و شرائع اور ہیأت نماز پائی جاتی ہیں۔ دو وقت یا پنج وقتہ نماز اس اصل الصلاۃ کی فروع ہیں۔ اسی طرح متعدد احکام و شرائع بھی فروع ہیں۔ زکوٰۃ کی اصل کے میں یہ تھی کہ لوگ مال کا ایک حصہ راہ خدا میں نکالتے تھے، مقادیر الزکوٰۃ جو مدینے میں فرض ہوئے وہ فروع ہیں۔ روزہ صوم مکی دین و شریعت میں موجود اور فرض اور اسلام کا ایک رکن رکین دوسری شرائع کی مانند تھا۔ اصل الصوم صرف ایک دن کا روزہ ہے، جس میں طلوع فجر سے غروب آفتاب تک کھانے پینے اور جماع سے احتراز کرنے کا حکم ہے اور وہ عاشورا کے یک روزہ روزے سے پورا ہو جاتا ہے اور رمضان کے پورے ماہ کا روزہ یا تیس دنوں کے روزے اس اصل الصوم کی فروع ہیں۔ جس طرح مکی دور میں ہر ماہ کے تین روزے فروع تھے، حج کی اصل حضرت ابراہیم علیہ السلام کے وقت سے بلا انقطاع چلی آرہی تھی اور مکی شریعت میں موجود اور اسلام کا رکن تھی، اس میں عرب انحرافات و تجاوزات کی اصلاحات قرآنی و نبوی فروع کا درجہ رکھتی ہیں اور اصل کی شاخیں ہیں۔

حضرت شاہ ولی اللہ دہلویؒ نے حجۃ اللہ البالغہ کے ابواب ارکان اربعہ میں اس پر بحث کی ہے۔ اصل الصلاۃ اور فروع الصلوٰۃ اور اصل الزکوٰۃ اور اس کی فروع، اصل الصوم اور اس کی فروع اور اسی طرح اصل الحج اور اس کی فروع پر ان کی بحث حضرت ابن کثیرؒ سے زیادہ مدلل و مفصل اور معنی خیز ہے۔ بحث اول/قسم اول کے مختصر ابواب۔ اسرار الصلوٰۃ، اسرار الزکوٰۃ، اسرار الصوم، اسرار الحج میں ان کے اصول سے بحث کی ہے اور پھر قسم دوم کے اندر ان ارکان اربعہ کے اصل/اصول اور ان کی فروع سے بھی کی ہے۔ حضرت شاہؒ کی حکیمانہ تفصیل میں سنن کی بھی اصل اور لکن کے فروع کی بحث ملتی ہے، جو خالص ان کی اختراع ہے۔ مثلاً نماز کی اصل کا حکیمانہ بیان

یہ ہے کہ تین چیزیں اصل الصلوٰۃ ہیں:

۱۔ جلال و عظمت کے لئے قلب کا خضوع و خشوع

۲۔ اس کی عظمت و جلال الہی کی تعبیر زبان مصلی سے اور

۳۔ اس خضوع کے مطابق جو ارح و اعضا کی تادیب۔

اسرار کے ابواب میں اس حکیمانہ انداز میں ان کی اصل اور ان اصول کی فروغ سے بحث کی ہے اور بعد کے ابواب میں ارکان و احکام کے حوالے سے سنن کی اصل اور ان کی فروغ کی ایک مثال یہ ہے کہ تکبیر کے بعد فاتحہ کی قرأت سے قبل کے وقفے میں جو سکوت ہوتا ہے اس میں ثنا پڑھی جاتی ہے۔ لہذا ثنائے رب اصل ہے اور مختلف اذکار ثنا اس کی فروغ ہیں۔

اسی طرح رکوع و سجود میں تسبیح و تحمید اصل ہے، اور مختلف مسنون تسبیحات و اذکار اس کے فروغ ہیں۔ تعدے کے دوران تشہد اصل اور مختلف تشہدات اس کے فروغ ہیں اور یہی حال درود اور دعا کی اصل اور ان کی فروغ کا ہے۔ حضرت شاہؒ نے اس طرح تمام ارکان اربعہ کے اصول اور فروغ سے بحث کی ہے۔

شاہ ولی اللہ دہلویؒ نے اہل جاہلیت کے حال اور اس کی اصلاح نبوی کی مختصر فصل میں ارکان اسلام کے علاوہ دوسرے احکام شریعت اور اصول دین کے تسلسل پر بحث کر کے اس موضوع پر قیمتی مواد چھوڑا ہے۔ نماز، روزے، اور حج کے دین ابراہیمی سے غریبوں میں آنے اور ان پر عمل پیرا ہونے کا ذکر فرمایا ہے۔ اور عرب جاہلیت نے ان ارکان اسلام کے ابواب میں جو خرافات کی تھیں ان کے ازالے کی بات کہی ہے۔ ان کا یہ نکتہ قابل لحاظ ہے کہ رسول اکرم صلی اللہ علیہ وسلم نے صرف ان چیزوں میں اصلاح کی جو خراج کردی گئی تھیں۔ ان کے تمام اچھے کاموں، عمدہ رسوم اور اخلاق و اعمال کے محاسن کو کسی طرح نہیں بدلاتھا بلکہ برقرار رکھا تھا۔ ان میں ارکان اسلام اور بعد کے علاوہ دوسرے حلال و حرام شرائع کا بھی ذکر ہے جن سے سردست بحث نہیں ہے۔ صرف شریعت اسلامی کی کے نقطہ نظر سے چند نکات پیش ہیں کہ دین و شریعت پر مشتمل مجموعی اسلام نظر آجائے۔ یہ قول شاہؒ ان عرب جاہلی میں بعض سنن موکدہ تھیں جو کھانے پینے، لباس و پوشاک، عیاد و رسوم، نکاح و طلاق، عدت و ماتم / نوحہ، بیوع و معاملات سے متعلق تھیں۔ نکاح میں محارم کا تصور و عمل تھا۔ نکاحات فاسدہ جانتے تھے۔ قصاص و دیات و قسامہ سے واقف تھے۔ زنا اور سرتے

کی عقوبات وغیرہ بھی ان میں تھیں۔ کسی اسلامی دین و شریعت میں ان احکام پر بخاری و مسلم وغیرہ کے ابواب و کتب متعلقہ سے قیمتی مواد ملتا ہے۔ (۲۳)

## ارکان اربعہ میں تسلسل کے انقطاع کا نظریہ

قرآنی اور حدیثی بیانات و تصریحات سے واضح ہوتا ہے کہ تمام شرائع اسلامی میں ارکان اربعہ اسلام کا تسلسل چلا آ رہا تھا۔ یعنی وہ حضرت آدم علیہ السلام سے لے کر دینِ حنفی کے عرب بقیہ نقیہ میں موجود تھے۔ جب مکہ مکرمہ میں حضرت محمد رسول اکرم صلی اللہ علیہ وسلم کو دین اسلام عطا کیا گیا تو بعض لوگوں کے نظریے کے مطابق، وہاں صرف اصول دین تھے اور احکام شریعت نہ تھے اور نہ ہی چار ارکان میں سے تین: روزہ، زکوٰۃ اور حج فرض تھے، وہ مدنی دور میں فرض قرار دیئے گئے۔ درایتی لحاظ سے یہ نقطہ نظر ذرا بھی قابل لحاظ نہیں ہے۔ یہ بڑی عجیب بات ہوگی کہ کہ مخرف عرب جاہلی قبائل میں تو ان ارکان اربعہ کی فرضیت اور ان پر مسلسل عمل کسی نہ کسی صورت میں موجود تھا، مگر اسلامی محمدی شریعت کے کئی دور میں ان میں سے بیشتر کی فرضیت ہی نہ تھی تو ان پر عمل کہاں سے کیا جاتا، یا ان پر عمل کا مطالبہ کیوں کر کیا جاتا۔ مگر تاریخی ثبوت وافر تعداد میں موجود ہیں کہ کئی دور کے مسلمان نے خواہ وہ قریشی کئی ہوں یا اوسی، خزرجی مدنی ہوں یا دوسرے عرب قبائل کے ہوں۔ ان چاروں ارکان پر عمل کرتے تھے اور اسلام لانے کے بعد بھی ان پر عمل کرتے رہے۔ جب وہ فرض نہ تھے تو ان پر ان کا عمل کیوں تھا؟ اور صرف اگر وہ سنت و مستحب یا دینِ حنفی کے بقیہ نقیہ تھے جو ان کے زیر عمل تھے تو اور بھی حیرت انگیز بات ہے کہ ان سنن یا غیر ضروری احکام و ارکان پر عمل کرتے تھے، لہذا مسنون احکام کا فقہی درجہ نکل آتا ہے جو شریعت کا ایک اور اہم پہلو ہے کہ فرائض کے ساتھ نوافل و سنن پر بھی عمل تھا۔ اس سے زیادہ حیرت انگیز بات یہ ہوگی کہ صرف کئی دور کے تیرہ برسوں میں تین ارکان اسلام معطل رہے، یا ان کی فرضیت معطل رہی۔ عرب جاہلی ہیں وہ فرض تھے اور کئی دور کے بعد وہ مدنی دور میں فرض ہوتے چلے گئے۔

## ارکان اربعہ کی ادائیگی بہ اذن نبوی

تمام علمائے اسلام اور فقہائے عظام کا یہ متفقہ اصول ہے کہ کئی دور میں شریعت و دین اسلام آجانے کے بعد اور صحابہ کرام اور دوسرے مسلمانوں کے انہیں قبول کر لینے کے بعد کسی ایک فرد

مسلم کو بھی یہ حق حاصل نہ تھا کہ وہ دین و شریعت کے کسی امر پر اپنی مرضی اور پسند سے عمل نہ کر سکے، وہ اجازت و اذن نبوی کا پابند تھا۔ آپ صلی اللہ علیہ وسلم کی صریح اجازت یا خاموش مرضی کے بغیر کسی بھی دینی جزیئے پر بھی عمل نہیں کیا جاسکتا تھا، چہ جائے کہ صوم، زکوٰۃ / صدقہ اور حج و عمرہ اور طواف جیسے اہم ترین ارکان اسلام اور ان کے فروع پر عمل کیا جاتا۔ اس کی نمائندہ اور اہم ترین تین چار مثالیں ہیں: ایک نماز جمعہ جو کئی دور میں مشروع ہوئی، اس کے تمام احکام شرعی جیسے خطبہ قبل نماز، دو رکعات نماز اور نماز میں جہری قرأت اور متعدد دوسری فروع نماز جمعہ شامل ہیں۔ اگرچہ رسول اکرم صلی اللہ علیہ وسلم نے مکی دور میں مکہ میں صحابہ کرام کے ساتھ نماز جمعہ ادا نہیں فرمائی کہ اس کی راہ میں رکاوٹیں تھیں، لیکن آپ صلی اللہ علیہ وسلم کی اجازت و تصریح سے یثربی مسلمانوں اور جوآئی / عبدالقیس کے مسلمانوں نے مکی دور میں اس کو ادا کیا۔ روزہ عاشورہ قریش کے ساتھ آپ صلی اللہ علیہ وسلم اور صحابہ کرام نے آپ صلی اللہ علیہ وسلم کے حکم سے رکھا، جو فرض کی علامت ہے۔ آپ صلی اللہ علیہ وسلم نے اپنی شریعت اسلامی مکی کے مطابق تین حج ادا فرمائے اور طواف، عمروں کی تعداد تو بے انتہا ہے۔ قبل ہجرت حج میں آپ صلی اللہ علیہ وسلم نے قریش کے رواج کے برخلاف عرفات میں قیام و وقوف فرمایا۔

اور ان شرائع کے ان امور میں در آنے والے دوسرے انحرافات و تجاوزات اسی دور میں آپ صلی اللہ علیہ وسلم دور فرمائے اور صحابہ کرام نے ان پر عمل کر کے خالص اسلامی حج کئے۔ یثربی مسلمانوں کی ایک بڑی تعداد کے کم از کم دو حج اکبر ہجرت سے قبل کے دو برسوں میں ادا کرنے کے پختہ ثبوت ہیں، اور وہ آپ صلی اللہ علیہ وسلم کی اجازت و اذن سے کئے گئے تھے۔ حضرت سعد بن معاذ اسی جیسے انصاری صحابہ کرام اور بعض مہاجرین جیسے حضرت ابوذر غفاری و خباب بن ارت تمیمی نے بعد ہجرت فرضیت کے مبینہ وقت سے قبل عمرے اذن نبوی سے کئے تھے۔

### ارکان اربعہ کے شرعی احکام

تمام صاحبان بصیرت و ادراک اور سارے اہل علم شریعت جانتے ہیں کہ ان چاروں ارکان اسلام کے متعدد دہل کہ بہت سے شرعی احکام ہیں۔ اور ان میں سے بیشتر بل کہ غالب اکثریت مکی دور کی ہے۔ یہ ایک طویل، مفصل و مدلل بحث ہے، جو ایک ضخیم دو سبج کتاب میں کی جاسکتی ہے۔

صرف بعض شرعی احکام ارکان کا ذکر اختصار کے ساتھ شریعت و دین کے باہمی ارتباط کو ظاہر کرنے کے لئے اور مکی دور میں ان کے نفاذ و ارتقا کو بتانے کے لئے ذیل میں بہ شکل نکات رکن بہ رکن درج کیا جا رہا ہے۔

## نماز کے احکام

سب سے اول اور اہم ترین حکم یہ نظر آتا ہے کہ مکی دور ہی سے فرض اور نفل / سنت کا فرق پایا جاتا ہے، لیکن یہ اصولی احکام بقیہ تین ارکان اسلام میں بھی ملتے ہیں، اس لئے ان کا مختصر ذکر اسی سرخی کے تحت آخریں ہوگا۔

نماز پنج گانہ کی فرضیت کا ذکر اسرار و معراج کی احادیث و روایات میں آتا ہے اور ان میں ان کی رکعات کا ذکر بھی ہے۔ مکی دور میں فجر کی دو رکعت تھیں اور ظہر و عصر اور عشا کی بھی دو دو ہی رکعات تھیں، صرف مغرب میں تین رکعات تھیں۔

حافظ ابن کثیر اور متعدد دوسرے اہل سیر و حدیث کے مطابق ان پانچوں نمازوں کی تعلیم حضرت جبریل کے ذریعے دی گئی تھی۔ ان روایات کے مطابق مواقت صلوٰۃ کے دورانے کی تعیین کی گئی: اول اور آخر وقت کی اور ان دونوں اطراف کے درمیان کا وقت تمام نمازوں کے اوقات ٹھہرے۔ مواقت الصلوٰۃ کی تعیین مکی ہے۔

حافظ موصوف کے مطابق فجر و مغرب و عشا میں جہری قرأت قرآن کریم کی اور ظہر و عصر میں سری قرأت کی تعیین اسی موقع پر کی گئی ہے، لہذا قرأت کے تمام احکام مکی دور کے ہیں۔

کامل و معتبر دو رکعات نماز کے تمام اذکار و تسبیحات کی تعلیم مکی دور کی ہے، جس طرح مغرب کی نماز میں تینوں رکعات کی ہیأت اور اذکار وغیرہ کی ہے۔ ان ہیأت و اذکار کی تفصیل بہت ہی اختصار کے ساتھ یہ ہے:

تکبیر تحریر اور اس کے کہنے کے وقت کانوں تک ہاتھ اٹھانے (رفع یدین) اور اس کے احکام مکی ہیں۔ محدثین و فقہاء کی ایک بڑی جماعت کے مطابق دوسرے مواقع رفع یدین بھی مکی احکام رکھتے ہیں۔

تکبیر تحریر کے بعد ثنا اور اس کے اذکار، سورہ فاتحہ اور کسی دوسری سورت / یا آیات کریمہ کا



ملانا، رکوع اور اس کی تسبیحات، قومہ اور اس کے اذکار، رکوع سے سجدے میں جانے کا طریقہ اور اذکار سجدہ، دونوں سجدوں کے درمیان جلسہ اور اس کا ذکر و تسبیح، سب کی احکام ہیں اور اسی طرح دوسری رکعت کے تمام اذکار بھی قعدہ میں تشهد/التحیات، درود/صلوٰۃ بر نبی ﷺ اور اس کے بعد کی دعا اور تسلیم (دونوں جانب) کی احکام ہیں۔

تیمن کی سنت کی دور کی ہے کہ ہاتھوں کو بہ وقت قیام اس طرح باندھا جائے کہ داہنا بائیں کے اوپر رہے اسی طرح تسلیم میں پہلے وہی طرف سلام پھیرا جائے پھر بائیں طرف۔ دراصل تیمن ایک مستقل کی سنت ہے۔

نماز تہجد کی مشروعیت کی ہے۔ پہلے فرض تھی اور ایک سال بعد روایات کے مطابق مسنون/نفل ہو گئی۔

دوسری صلوٰۃ اللیل بھی مسنون یا نفل نظر آتی ہے جو رسول اکرم صلی اللہ علیہ وسلم، حضرت ابو بکر صدیقؓ اور دوسرے صحابہ کرام اپنے اپنے گھروں کے احاطوں کی مسجدوں میں پڑھا کرتے تھے اور جن میں قرأت قرآن سن کر مشرکین مجبور ہوئے تھے۔

کئی سورتوں میں سجدہ کی آیات پر سجدے کا واجب/مسنون حکم کی ہے۔ سورۃ النجم کے سجدے کا واقعہ مشہور ہے، حتیٰ کہ حاضر مشرکین میں سے متعدد نے رسول اکرم صلی اللہ علیہ وسلم کے ساتھ سجدہ ادا کیا تھا اور حضرت شاہؓ نے جاہلی مشرکین میں سجدے کے وجود و عمل کا اسی سے استقرا کیا ہے۔

نماز میں کامل قنوت کی دور کا ہے یعنی سلام و کلام کا ممنوع ہونا ہجرت جشہ کے معا بعد کا واقعہ ہے۔

## زکوٰۃ کے کئی احکام

کئی دور میں حافظ ابن کثیر وغیرہ کے مطابق متاثر زکوٰۃ نہیں فرض تھی، صرف زکوٰۃ کی ادائیگی فرض تھی، اسی کو اصل الزکوٰۃ کہا ہے۔ اس سے مراد یہ ہے کہ ہر قسم کے مال سونے چاندی، نقد، مویشیوں وغیرہ کا نصاب اس زمانے میں نہ تھا اور سالانہ گردش کے بعد فرضیت کا اصول (حولان حول کا قاعدہ) مقرر نہ تھا صحابہ کرام اپنی صواب دید سے اور بالعموم رسول اکرم صلی اللہ

علیہ وسلم کے ارشاد مبارک کے مطابق زکوٰۃ اموال ادا کیا کرتے تھے۔ جب اور جس وقت رسول اکرم صلی اللہ علیہ وسلم کو امت کے نادار افراد و طبقات یا امت کے مجموعی مفادات کے لئے مال کی ضرورت ہوتی آپ صلی اللہ علیہ وسلم ارشاد فرمادیتے اور صاحبان مال و دولت اپنی اپنی بساط کے مطابق اپنا حصہ لا حاضر کرتے، حتیٰ کہ وہ غریب و مساکین بھی اس کا خیر میں حصہ لیتے جو بعد کو فرضیت سے مستثنیٰ کر دیئے گئے۔

رسول اکرم صلی اللہ علیہ وسلم اور حضرت ابو بکر صدیقؓ کے یکساں اوصاف حسنة کے بیان میں ان مصارف کا ذکر ہے۔ عام اموال کی زکوٰۃ کا ذکر مضمرا انداز سے حضرت خدیجہ رضی اللہ عنہا اور حضرت ابو بکر صدیق رضی اللہ عنہ اور متعدد دوسرے اکابر و اصغر صحابہ کے عطیات اور مصارف میں ملتا ہے، جو وہ مسلمانوں کی بہبود اور امت اسلامی کے مفاد میں کرتے تھے۔ یہ ہے انفاق مال جس کی تعریف کئی آیات کریمہ میں کی گئی ہے۔ زکوٰۃ مکی ہے اور اس کے وہی عام مصارف تھے جو بعد میں یتامی، مساکین، غریب و فقراء، مسافروں، مجبوروں، غلاموں اور کینڑوں وغیرہ کے بارے میں بیان کئے گئے۔ تحنث کے انواع مختلفہ میں انفاق مال بھی شامل تھا اور وہ بروصلہ، عتق و عتاق، صدقہ وغیرہ کے تحت خرچ کیا جاتا تھا۔ حضرت حکیم بن حزام اسدیؓ کی روایات و احادیث تحنث میں اس کا واضح ذکر خیر ملتا ہے، اور دوسری روایات میں بھی۔

## صوم کے مکی احکام

دین حنیفی، جاہلی عرب اور مکی شریعت اسلامی تینوں میں تسلسل کے ساتھ روزے کے احکام ملتے ہیں۔ سب سے اہم روزہ کا تصور و عمل ہے اور وہ یہ کہ طلوع فجر صادق سے غروب آفتاب تک کھانے پینے اور جماع سے گریز کیا جائے۔ مکی شریعت کے اس روزے/صوم ہی کی توسیع یا تصویر مدنی دور کے روزہ رمضان میں نظر آتی ہے۔ اسی سے متعدد احکام روزہ ملتے ہیں، جیسے افطار کا تصور و حکم و عمل کہ آفتاب غروب ہوتے ہی کسی چیز کے کھانے یا کسی مشروب کے پینے سے روزہ کھول لیا جاتا تھا۔ افطار کی بعض سنتوں جیسے میٹھی چیز سے کھولنے کا طریقہ و حکم بھی مکی ہو سکتا ہے، کیوں کہ رسول اکرم صلی اللہ علیہ وسلم بالعموم میٹھی چیز/حلوہ پسند فرماتے تھے اور یہ پسند مدنی عادت نہیں تھی بل کہ فطری پسند نبوی تھی، جو مستقل عادات اور مستقل پسندوں اور سنتوں کی مانند مکی دور سے جاری

رہی تھی۔ اسی طرح حورا اور سحری کا حکم بھی مکی ہے اور اسے مدنی حکم محض یہود کی مخالفت والی ایک قسم کی حدیث کی بنا پر نہیں کہا جا سکتا۔ حورا/سحری کے آداب و احکام دراصل سنت انبیا میں شامل ہیں جو مکی شریعت میں بھی آئے۔

حافظ ابن حجر عسقلانی نے بالخصوص اور دوسرے علما و شارحین نے بالعموم صراحت کی ہے کہ رمضان کی راتوں میں حضرت جبریل علیہ السلام رسول اکرم صلی اللہ علیہ وسلم کے ساتھ نازل شدہ قرآن کریم کا مدار سہ کرتے تھے۔ خواہ وہ اولین رمضان میں کتنا ہی کم حصہ کیوں نہ ہوتا۔ یہ قول حافظ موصوف ان میں ہجرت کے قبل کے رمضان بھی شامل تھے۔ قرآن کریم اور رمضان کا ایک عجیب حکمت آمیز ارتباط ہے کہ بالآخر قرآن مجید رمضان ہی میں اتر ا تھا اور سب کو تسلیم ہے کہ مکی دور ہی میں شب قدر میں اول اول اتر ا اور اواخر عہد تک قریب نصف قرآن اتر چکا تھا۔

## حج کے مکی احکام

حسب ارشاد نبوی حج کے احکام و مناسک عربوں کے جدا جدا حضرت ابراہیم علیہ السلام کی سنت تھے اور رسول اکرم صلی اللہ علیہ وسلم اپنے مکی دور میں اس اصل سنت/سنن ابراہیمی کے امین و وارث و معلم تھے۔ اسی لئے آپ صلی اللہ علیہ وسلم نے فرمایا تھا کہ مجھ سے اپنے جدا جدا کی سنن حج اور احکام حج وغیرہ سیکھ لیا کرو۔ احکام حج کا باب پوری ایک کتاب کو محیط ہے، لہذا صرف چند اہم ترین احکام حج و عمرہ و طواف کا ذکر کیا جاتا ہے۔ اور ان میں ہر قسم کے احکام۔ فرض، شرط، رکن، سنت/نفل شامل ہیں۔

حج کے دو بنیادی رکن۔ قیام عرفہ/عرفات اور طواف افاضہ مکی احکام میں شامل ہیں عام عرب اور قریش میں رسول اکرم صلی اللہ علیہ وسلم و توف عرفات قریشی انحرافات کے زمانے میں بھی فرمایا کرتے تھے۔

طواف کے تمام ارکان، ہیات اور متعدد اذکار وغیرہ اور آغاز و اختتام کے طریقے، استلام ارکان اور تسلیم و ثقیل حجر اسود وغیرہ مکی دور کے ہیں۔ ایک طواف کے سات اشواط کی تعیین بھی مکی ہے۔

طواف کا بہ حالت پاکی، وضو اور غسل ضروری کے بعد، کرنا مکی احکام ہی کا حصہ ہے۔

طواف حج / یا عمرے وحج کے لئے احرام کی شرط بالخصوص مردوں کے لئے دو بلا سبلی چادریں اور ان کے متعلقہ بہت سے احکام مکی ہیں۔

بہ حالت عریاں طواف نہ کرنے کی الہی ممانعت مکی دور کی ہے۔ رسول اکرم صلی اللہ علیہ وسلم نے اپنے لڑکپن میں بارہ سال کی عمر شریف میں تعمیر کعبہ کے وقت ازار اتاری ہی تھی کہ بے ہوش ہو کر گر پڑے اور اسی عالم بے خودی میں ہدایت کی گئی کہ کبھی عریاں نہ ہوں۔ امام بخاریؒ نے اسی سے اولین ممانعت طواف عریاں کا حکم نکالا ہے جو اہم ترین ہے۔

غرض کہ ہر طرح کے طواف، یا عمرے اور حج کے احکام وہ سب کے سب مکی شریعت محمدی میں تھے۔ صرف بعض کا اضافہ، اصلاحی عمل اور تکمیلی حصہ مدنی دور کا ہے۔

سورہ بقرہ کا واضح بیان ہے:

يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن قَبْلِكُمْ (۲۴)

ایمان والو تم پر اسی طرح روزے فرض کئے گئے ہیں جس طرح تم سے قبل دوسری قوموں اور ملتوں پر فرض کئے گئے تھے۔

اس واضح بیان الہی کے بعد کسی اور شہادت اور گواہی کی ضرورت نہیں رہ جاتی کہ روزہ بھی تمام اسلامی شریعتوں میں فرض تھا اور رسول اکرم صلی اللہ علیہ وسلم کو مکی دور میں اسلامی محمدی شریعت کے عطا کئے جانے سے قبل بھی روزہ رکھا کرتے تھے۔

حدیث بخاری کے مطابق قریش جاہلیت میں عاشورا کا روزہ رکھا کرتے تھے اور آپ صلی اللہ علیہ وسلم بھی رکھا کرتے تھے۔ اور بعثت کے بعد آپ صلی اللہ علیہ وسلم نے اس کے روزے رکھنے کا حکم مسلمانوں کو دیا تھا اور امام ابوحنیفہؒ کے مطابق وہ فرض روزہ تھا، اس کے علاوہ ہر ماہ کے تین روزے، یعنی ایام بیض کے روزے بھی فرض تھے، اور بعض کے خیال میں وہ سنت تھے۔ مکی دور میں روزہ بہ ہر حال تھا، البتہ رمضان کے تیس روزوں کی فرضیت ہوئی تو عاشورہ کے روزے کی فرضیت منسوخ ہو گئی اور دوسرے روزوں کی بھی۔ تاہم ان کو ہر ماہ کے تین روزوں اور سالانہ عاشورا کے روزے کو اسلامی محمدی شریعت نے برقرار رکھا، اور رسول اکرم صلی اللہ علیہ وسلم نے اپنی حکمت بالغہ سے ان کو اپنی سنت / مننون کا درجہ عطا فرمادیا۔ امام دہلویؒ اور دوسرے تمام امامان

حدیث تفسیر اور مجتہدین اسلام نے ان روزوں کی حکمت و حکم کو تسلیم کیا ہے، اور صراحت کی ہے کہ وہ عرب جاہلی میں ایک جاری سنت تھی اور کی شریعت میں بھی روزہ اسلام کا ایک رکن تھا۔

### حوالہ جات

- ۱۔ بخاری: رقم الحدیث ۸، طرف حدیث ۴۵۱۵
  - ۲۔ مسلم: رقم الحدیث (۱۱۱) ۱۹ (۱۶)
  - ۳۔ ایضاً: رقم الحدیث ۲۰ (۱۱۲)
  - ۴۔ ایضاً: رقم الحدیث ۲۱ (۱۱۳)
  - ۵۔ ایضاً: رقم الحدیث ۲۲ (۱۱۳)
  - ۶۔ ترمذی: رقم الحدیث ۲۶۰۹
  - ۷۔ نسائی: رقم الحدیث ۵۰۰۴
  - ۸۔ اسد الغابہ: ج ۱، ص ۳۔ الاصابہ: رقم ۴۸۳۴
  - ۹۔ بخاری: رقم الحدیث ۵۰
- طرف حدیث: ۴۷۷۷، فتح الباری: ج ۱، ص ۱۵۲، ۱۶، و ما بعد، کتاب التفسیر، سورۃ لقمان، فتح الباری: ج ۸، ص ۶۵۲، و ما بعد۔ کتاب الایمان کا باب بخاری کافی مفصل ہے۔ باب سوال جبریل النبی صلی اللہ علیہ وسلم عن الایمان والاسلام والاحسان و علم الساعۃ و بیان النبی صلی اللہ علیہ وسلم۔
- ۱۰۔ حدیث مسلم: (۹۳) ۱ (۸)
  - ۱۱۔ حدیث مسلم: (۹۷) ۵ (۹)
  - ۱۲۔ ترمذی: رقم ۲۶۱۰۔ ابواب الایمان، باب ما جاء فی وصف جبریل للنبی صلی اللہ علیہ وسلم الایمان والاسلام..... و فی الباب عن طلحہ بن عبید اللہ و انس بن مالک و ابی ہریرۃ..... نیز تبصرہ و بحث براسناد اور دوسری روایات حدیث جبریل علیہ السلام۔
  - ۱۳۔ نسائی: کتاب الایمان و شرائعہ، باب صفۃ الایمان والاسلام۔
  - ۱۴۔ شاطبی۔ الموافقات فی اصول الشریعۃ۔ مطبعہ رحمانیہ مصر، مرتبہ شیخ عبداللہ دراز: کتاب الادلۃ الشرعیۃ، المسئلۃ الثامۃ: ج ۳، ص ۳۶۔ ۴۷ و ما بعد
  - ۱۵۔ ابراہیم: ۳۷، ۴۰، وغیرہ

- ۱۶۔ مریم: ۵۵
- ۱۷۔ مریم: ۳۱۔ طہ: ۱۳۔ انبیاء: ۷۳۔ حج: ۳۵، ۳۱۔ لقمان: ۱۷ اور متعدد دوسری آیات
- ۱۸۔ مریم: ۵۹
- ۱۹۔ شاطبی۔ الموائقات: ج ۳، ص ۳۹۔ شاہ ولی اللہ دہلوی۔ حجۃ اللہ البالغہ: ابواب ارکان اربعہ
- ۲۰۔ مریم: ۳۱
- ۲۱۔ الانبیاء: ۷۳
- ۲۲۔ الحج: ۷۷
- ۲۳۔ حجۃ اللہ البالغہ: ج ۱، ص ۱۲۳-۱۲۸۔ اسرار نماز وغیرہ کے لئے ملاحظہ کیجئے: ج ۱، ص ۷۲ وما بعد اور ج ۲، ص ۶۱۔ ارکان اربعہ پر بحث
- ۲۴۔ سورہ بقرہ: ۱۸۳

